

నలభై ఎనిమిది గంటలు

“ఎమోయ్.... నీకో గుడ్ న్యూస్.....” అంటూ వచ్చాడు ప్రకాశం.

“ఎమిటది?” అంది నిర్మల ఉత్సాహంగా.

“అనిల్ కూడా రానీ.... ఒకేసారి చెప్తా” అంటూ ఊరించాడు ప్రకాశం.

“ఇక్కడే ఉన్నాను నాన్నగారు” అంటూ గదిలోంచి వచ్చాడు అనిల్.

“ఇంక మీ సస్సెన్స్ ఆపి సంగతేమిటో చెప్పండి” అంది నిర్మల.

“ఆఫీషియల్ డ్యూటీమీద పదిరోజులు అండమాన్స్ కి వెళ్తున్నానోయ్”


“అండమాన్సా! అజన్మఖైదీలను అండమాన్స్ కి పంపుతుండేవారట వెనకటి రోజుల్లో. అక్కడికి వెళ్ళడం మీకు గుడ్ న్యూసా... భలేవారే” అంది నిర్మల నిరుత్సాహంగా.

“అదంతా స్వాతంత్ర్యం రాకపూర్వం నాటిమాట. ఈనాడు అండమాన్స్ గొప్పపిక్నిక్ స్పాట్. అంతేకాదు. ఆనాడు లోకమాన్య తిలక్, వీరసావర్కర్ వంటి మహనీయులను ఉంచిన జైలు కూడా పవిత్రమైన యాత్రాస్థలమే”

“నాన్నగారు.... అండమాన్ నికోబార్ దీవులు చాలా అందంగా ఉంటాయట కదా అన్ని వైపులా నముద్రం ఎటు చూసినా కొబ్బరి చెట్లు, రబ్బరుచెట్లు, టేకు చెట్లు ఉండి ఎంతో అందంగా ఉంటాయటకదా!”

“నిజమే. అయితే ఇదంతా జనవాసాలలో సేద్యం చేస్తుండే చోట. అసలు నరమానవుడంటూ లేని ద్వీపాలు కొన్ని వందలున్నాయి. వాటిమీద దట్టమైన అడవులు-కాలుపెట్టడానికే కష్టంగా ఉంటుంది. కొన్ని ద్వీపాలలో ఇప్పటికీ అసలు నాగరికత ఏ మాత్రం తెలియని ఆదిమజాతులవారున్నారు. ఇతర జాతుల మనుష్యులు కంటబడితే వారిని ప్రాణాలతో వదిలిపెట్టరు. మరికొన్ని ఆదిమ జాతులవారు నరమాంస భక్షకులు కూడాను”

“అఘోరించినట్లుంది. ఇటువంటి చోటికి వెళ్ళడం గుడ్ న్యూసా?” అంది నిర్మల మళ్ళీ దికాకువదుతూ.



“నేను చెప్పినవన్నీ జనవాసాలు లేకుండా దట్టమైన అడవుల మధ్యనవుండే వాటిని గురించి. ఇప్పుడు అండమాన్స్ లో మన తెలుగువారితో సహా లక్షల మంది భారతీయులు ఉన్నారు. పిక్నిక్ పెట్టుకుంటే ప్రకృతి సౌందర్యం పరవళ్ళు తొక్కే అటువంటి చోటికే పెట్టుకోవాలి. “అందువల్ల మనందరం అక్కడికి పోదాం”

“అంతదూరం వెళ్ళాలంటే బోలెడు ఖర్చుకాదా?” అంది నిర్మల.

“వెళ్లి రావడానికి వారం పదిరోజులు పడుంది కదా! మరి నా స్కూల్ పోదా?” అన్నాడు అనిల్ దిగులుగా.

“నేనెలాగూ అఫీషియల్ డ్యూటీమీద వెళ్తున్నాను. మీ ఇద్దర్నీ ఎల్.టి.సి. మీద తీసుకువెళ్తాను. దీంతో ప్రయాణఖర్చులు కలిసివస్తాయి. పైఖర్చులు ఎక్కడికిపోయినా తప్పవు.”

“మరి...”

“అ...అ...నీ స్కూల్ సంగతే చెప్పబోతున్నాను. వెళ్లేటప్పుడు విమానంలో వెళ్దాం. వచ్చేటప్పుడు ఓడలో వచ్చాం. రెండూ చూసినట్లుంటుంది. నీకెలాగూ దసరా సెలవులే కదా... మహా అయితే మరో వాలుగైదు రోజులు సెలవు పెట్టువుగాని.

“కాని ఇంకా వర్షాకాలం పోలేదు. వెళ్లిందగ్గర్నూచీ వచ్చేవాన, పోయేవానగా ఉందంటే పిక్నిక్ కి వెళ్లిన తృప్తి ఉండదు” అంది నిర్మల.

“నువ్వన్నది నిజమేకాని ప్రకృతి అందాలు చూడాలంటే వర్షాకాలంలోనే చూడాలి. ఎటుచూసినా పచ్చదనం - పొంగి పొరలే సెలయేర్లు, ఎగసిపడే సముద్రం - పిక్నిక్ ని పూర్తిగా ఎంజాయ్ చేయాలంటే ఇటువంటప్పుడే వెళ్ళాలి. ఇక వానలంటావా? అవి అడపాతడపా కురుస్తూనే ఉంటాయనుకో. ఎడతెరిపి లేకుండా కాదుగా! ఇంక అనుమానాలు పెట్టుకోకుండా ప్రయాణానికి సిద్ధంకా. ఇంక వారమే ఉంది” అన్నాడు ప్రకాశం.

* * * *

విమానం మద్రాసులో బయలుదేరి అండమాన్స్ ముఖ్యపట్టణమైన పోర్ట్ బ్లయర్ జేరింది. విమానం కొంతదూరం వెళ్ళాక ఎటుచూసినా సముద్రమే తప్ప భూమి అంటూ కనిపించలేదు. ఒక్క ప్రక్కన చెప్పలేని ఆనందం. మరో ప్రక్కన చెప్పుకోలేని భయం - అంతా ఢిల్లీంగ్ గా ఉంది.

మన నగరాలతో పోలిస్తే పోర్ట్ బ్లయర్ చిన్న పట్టణమే. అండమాన్స్ ని అభివృద్ధి చేసే ఉద్దేశంతో ప్రభుత్వం అక్కడికి వలసపోదలచుకున్న వారికి భూముల్ని, నివాసస్థలాన్ని ఇచ్చి అనేక సదుపాయాలు కల్పించింది. దాంతో భారతదేశంలోని అనేకమంది ప్రజలు ముఖ్యంగా దక్షిణాదివారు, బెంగాలీలు, బీహారీలు అక్కడికి వలసపోయారు. ఫలితంగా అది మినీ ఇండియావలె తయారయింది.

అయితే అందరికీ కామన్ భాష ఒకటి ఉండాలి కనుక హిందీ, ఇంగ్లీష్ బయట వినిపించే భాషలయ్యాయి. ఆ తర్వాత ఎక్కువగా వినిపించేవి బెంగాలీ, తమిళం తెలుగు, మళయాళ భాషలు. అక్కడివారు భారతీయులే అయినా మెయిన్ లాండ్ నుంచి వందలమైళ్ళ దూరాన, అది కూడా సముద్రానికి ఆవల ఉండడంతో వేరే దేశంలో ఉన్నట్టే అనిపిస్తుంది.

వెళ్ళినరోజు కొంత విశ్రాంతి తీసుకుని ఊరిలో తిరగడానికి బయలుదేరారు ప్రకాశం, నిర్మల, అనిల్ లు. మర్నాడు కూడా పోర్ట్ బ్లయర్, అక్కడ చూడవలసిన విశేషాలు చూడడంతో సరిపోయింది. మూడోరోజున ముగ్గురూ నికోబార్ దీవికి ముఖ్యపట్టణమైన కార్నికోబార్ కి వెళ్ళారు.

నికోబార్ చాలా అందమైన ద్వీపం. దానికి సమీపంలో కొన్నివందల చిన్న చిన్న ద్వీపాలున్నాయి. వాటిలో అత్యధికమైన వాటిలో జనసమూహం లేదు. అయితే కొన్నింటికి కార్నికోబార్ నుంచి మోటార్ బోటులో సరదాగా వెళ్ళిరాగల సదుపాయం ఉంది. డ్రైవింగ్ తెలిసిన వాళ్ళయితే తగిన రుసుము చెల్లించి సొంతంగా నడుపుకుంటూ వెళ్ళి రావచ్చు.

ప్రకాశానికి మోటార్ బోట్ డ్రైవింగ్ వచ్చు. మొదట్లో అతను ఉద్యోగం చేసింది నేవీలోనే. ఆ తర్వాత అందులో రిటైర్మెంట్ తీసుకొని ఒక మంచి ప్రయివేట్ కంపెనీలో ఆకర్షణీయమైన ఆఫర్ వస్తే అందులో రీజినల్ మేనేజర్ గా జేరాడు.

ప్రకాశం తన ఐడెంటిటీ కార్డు, డ్రైవింగ్ లైసెన్సు మొదలైనవి చూపించి రుసుము చెల్లించి ఒక మోటారు బోటును అద్దెకు తీసుకున్నాడు.

అప్పటికి ప్రొద్దున తొమ్మిదిగంటలయింది. సాయంత్రానికల్లా తిరిగి వచ్చేయాలి. వెళ్ళవలసిన మార్గం, దూరం ముందే నిర్దేశించబడి వుంటాయి కనుక గస్తీ పడవలు, ఇటువంటి అద్దె పడవలన్నింటినీ ఓ కంట కనిపెడుతూనే ఉంటాయి.

* * * *

కమ్ముకోసాగాయి.

“ఎమండీ గాలి వచ్చేటట్లుంది. తిరిగి వెళ్ళిపోదాం పదండి” అంది నిర్మల ఆందోళనగా.

అనిల్కి ఒక ప్రక్కన భయం వేస్తున్నా, ఆ వింత అనుభవం ఆసక్తిని కల్పిస్తోంది.

“అవును నిజమే వెళ్ళిపోదాం ” అంటూ మోటారు బోటును వెనక్కి తిప్పాడు ప్రకాశం. అది వాలుగాలి కావడంతో మోటారు బోటు మరింత వేగంగా దూసుకుపోసాగింది. ఒక్కొక్కసారి ఆ వేగానికి నీటిమీద లేడిలా ఎగిరి ముందుకు పడుతోంది. ఆ గాలి జోరుకి బోటును కంట్రోలు చేయడం కష్టమవుతోంది.

మరికొంచెం సేపట్లనే జోరున కుండపోతగా వర్షం ప్రారంభమైంది. దానికితోడు భయంకరంగా శబ్దం చేస్తూ సుళ్ళుసుళ్ళుగా తిరుగుతున్న పెనుగాలి. దానిమూలంగా ఉవ్వెత్తున ఎగిసిపడ్తున్న అలలమీద ఎగిరెగిరి పడుతూ గుండ్రంగా గిరికీలు కొట్టడం మొదలుపెట్టింది మోటారు బోటు.

ఆ ముగ్గురికి ప్రాణాలమీద ఆశపోయింది ఏరీకోరీ మృత్యువు పిలిస్తే వెతుక్కుంటూ ఈ అండమాన్స్లో దిక్కుమాలిన చావు చావడానికి వచ్చినట్లు అనిపించింది. కానీ కంగారుపడిపోతే బోటు నడపడం మరింత కష్టం అవుతుందని, లోపల ఎంత ఆందోళనగా వున్నా పైకి కనిపించనీయక, గోలచేయక అత్యంత సంయమనాన్ని ప్రదర్శించారు నిర్మల, అనిల్.

ప్రకాశం గంభీరంగా, ఏమీ మాట్లాడకుండా దృష్టినంతా బోటుమీదనే కేంద్రీకరించి నడుపసాగాడు. మరికొంచెం సేపట్ల కొంతదూరంలో ఒకద్వీపం, దానిమధ్య నుంచి పొడుచుకొచ్చిన ఒక కొండా కురుస్తున్న వానలోంచి మసక మసకగా కనిపిస్తున్నాయి. అల్లంత దూరంలో నేల కనిపించడంతో ప్రాణం లేచివచ్చినట్లయింది. ముందుగా అక్కడికి జేరుకుంటే ప్రాణాలు నిలబడతాయి. ఆ తర్వాత సంగతి తర్వాత చూసుకోవచ్చు.

అతి కష్టమీద ఆ ద్వీపం వైపు బోటును మరల్చాడు ప్రకాశం. వాలుగాలి జోరుగా వీస్తుండడంతో రివ్వున వెళ్ళిపోతోంది బోటు. కొంచెం సేపట్ల వెనకవైపునుంచి సరుకుచెట్లు నుంచి ఈలవేస్తున్నట్లు శబ్దం రాసాగింది. అది అంతకంతకూ ఎక్కువ కాసాగింది.

ఆ శబ్దంతోపాటు సముద్రంలో ఏదో అల్లకల్లోలం అయినట్లుగా ఉన్నట్లుండి ఒక పదిమీటర్ల ఎత్తుగల అల ప్రచండవేగంతో నెట్టుకువచ్చింది. ఆ అలవచ్చి విరుచుకుపడడంతో బోటుమీద కంట్రోలు తప్పిపోయింది. అసలు ఏమిజరిగిందో అర్థం అయ్యేలోపలే అమిత వేగంతో వచ్చిన అలతో కొట్టుకు పోయింది బోటు.

అలా ఆ మహా అలతోపాటు అమితవేగంగా వెళ్ళిన ఆ బోటు ఎదురుగుండా ద్వీపం మీదనున్న కొండకి బలంగా గుద్దుకుంది అంతే. మరు క్షణంలో తునాతునకలై పోయింది.

* * * *

కళ్ళు తెరిచి చూసేసరికి నీటిమీద తేలియాడుతున్నట్లనిపించింది అనిల్కి. ఎంధకి ఒళ్ళు దిటదిటలాడుతోంది. ఎటు చూసినా సముద్రం.

అంతకుముందు ఎంతో అల్లకల్లోలంగా ఉండిన ఆ సముద్రం ఏమీ ఎరగనట్లు మామూలు అలలు తప్ప ప్రశాంతంగా ఉంది.

అసలు ఏమి జరిగిందీ అర్థం కాలేదు అనిల్కి. తాను ఎక్కడ ఉన్నదీ తెలియలేదు. తాము వెళ్తుండిన మోటారు బోటు పగిలిపోవడం గుర్తుకి వచ్చింది. అమ్మా, నాన్న జ్ఞాపకం వచ్చేసరికి భయంతో వణు బిగుసుకుపోయింది.

బిగ్గరగా “అమ్మా..... నాన్నా” అని అరిచాడు. ఆ అరుపులు గాలిలోనే కలిసిపోయాయి. కట్టలు తెంచుకున్నట్లు ఏడుపురాసాగింది. కష్టమీద ఆపుకున్నాడు.

అసలు తాను ఎక్కడ ఉన్నానా అన్న ఆలోచన వచ్చింది అతనికి. ఎటు చూసినా నీళ్ళే. మరి ఆ నీటిమీద తాను ఎలా ఉండగలిగినా అన్న అనుమానం వచ్చింది. మెడప్రక్కకు వంచి చూశాడు. ఏదో పెద్ద బల్లవంటి దానిమీద పడుకుని ఉన్నట్లనిపించింది. అది విరిగిపోయిన తమ మోటారు బోటులోని ఒక చెక్క కాదుకదా!

ఉన్నట్లుండి ఆ చెక్క పైకి లేస్తున్నట్లనిపించింది.

అది చెక్క కాదు. బ్రహ్మాండమైన తిమింగలం!

అది పైకిలేచి పిచికారిలోనుంచి నీటిని వదిలినట్లు పెద్ద శబ్దం చేస్తూ నోటితో నీటిని వదిలింది. ఆ తర్వాత మళ్ళీ దేహంపైభాగం ఇంచుమించు నీటి మట్టానికి సమంగా ఉండేటట్లుగా కిందికి వెళ్ళింది.

అంటే తాను అంతసేపూ ఉన్నది తిమింగలం వీపు మీదనన్నమాట! ఆ వాస్తవం గుర్తించగానే భయంతో రక్తం గడ్డకట్టుకుపోయింది అనిల్కి. బిగ్గరగా అరవాలనుకున్నాడు. కాని భయంతో నోరు పెగల్లేదు. కాళ్ళూ చేతులూ ఆచేతనమైపోయాయి. ఏం చేయాలో తోచలేదు.

కొంచెం సేపటికి కొంతదూరంలో నీటిమీద నురగలు నురగలు ఉన్నట్లుగా కనిపించింది.

తిమింగలం ఆ నురుగులవైపు దూసుకుపోసాగింది.

దాంతో ఆ నురుగులలో కల్లోలం వచ్చి అలజడి ప్రారంభమైంది.

తిమింగలం మహావేగంతో అటు వెళ్ళసాగింది.

మరికొంతదూరం వెళ్ళేసరికి ఆ నురగలు ఏమిటో అర్థం అయింది అతనికి.

అవన్నీ పెద్దపెద్ద నీటి తాబేళ్ళు. ఒక్కొక్కటి సుమారు నాలుగడుగులు కైవారం కలిగి ఉండి వాటిని స్వాహా చేయడానికే తిమింగలం వెళ్తోంది.

ఏమి చెయ్యాలా అని అనిల్ ఆలోచిస్తుండగానే ఒక పెద్ద తాబేలును చటుక్కున నోటకరుచుకుంది తిమింగలం. ఆ అదను చూసి తన ప్రక్కనుంచే వెళ్తున్న ఒక పెద్ద తాబేలు మీదకి జరిగిపోయి దానిని గట్టిగా పట్టుకున్నాడు అనిల్.

ఈ హఠాత్సంఘటనకు తాబేలు బెదిరింది. తిమింగలానికి దూరంగా వేగంగా వెళ్ళిపోసాగింది.

సముద్రతాబేళ్ళు నీటిలో ఎక్కువ దూరం-పోవటం! అవి ఉన్నాయంటే తీరం సమీపంలోనే ఉంది

అని అర్థం. ఎప్పుడో ఏదో పుస్తకంలో చదివిన విషయం గుర్తుకువచ్చింది అనిల్కి. కొంచెం సేపట్లో అతను ఊహించినట్లుగానే కొంచెం దూరంలోనే ఒక ద్వీపం కనిపించసాగింది. దానిమీద కొండలులేవు. అందువల్లనే బాగా దగ్గరికి వస్తేనేకాని కనిపించలేదు.

తీరం దగ్గరికి రాగానే అనిల్ తాబేలును వదిలి నీటిలోకి దూకి ఈదుకుంటూ ఒడ్డుకు వెళ్ళిపోయాడు. ఒడ్డు చేరాక భయంతో ఏకబిగిన పరుగెత్తి అలసట వచ్చాక ఆగిపోయాడు.

అప్పటివరకు ప్రాణభయం. ఇప్పుడు ఆ భయం పోయాక ఎక్కడలేని నీరసం అలముకుంది. ఆకలి పట్టి పీడించసాగింది. అమ్మా నాన్నా మళ్ళీ జ్ఞాపకానికి వచ్చారు. వాళ్ళు ఏమయ్యారో ఏమో! సముద్రానికి బలి అయిపోయారో లేదా తనలాగే ఎక్కడికైనా కొట్టుకుపోయారో! ఇద్దరూ కలిసే ఉన్నారో ఎవరికివారు విడిపోయారో! అన్నీ ప్రశ్నలే. దేనికీ సమాధానం దొరకదు.

బిగ్గరగా ఏడవాలనిపించింది అనిల్కి. కాని అండమాన్స్ లోని కొన్ని ద్వీపాలలో ఆదిమజాతులు, నరమాంసభక్షకులు ఉంటారని నాన్నగారు చెప్పిన విషయం గుర్తుకి వచ్చింది. అందువల్ల తాను నోరు మెదపకూడదు. జాగ్రత్తగా సంచరిస్తూ అక్కడ ఎవరైనా ఉన్నారో లేదో తెలుసుకోవాలి. ఆ తర్వాత తాను అక్కడ చిక్కుకుపోయిన సంగతిని ఎలాగైనా బయటి ప్రపంచానికి తెలియజేయాలి. ఆ ద్వీపం మీద ఆహారం ఏమైనా దొరికితే తిని ఆకలిని తీర్చుకోవాలి.

ఓపికను కూడగట్టుకని లేచాడు అనిల్. నెమ్మదిగా ఆ ద్వీపం మీద తిరగడం మొదలుపెట్టాడు.

అది చాలా చిన్నద్వీపం. అయితే అదృష్టవశాత్తూ దానిమీద కొబ్బరిచెట్లున్నాయి. అవి కూడా పొట్టిరకాలు. కాయలు చేతికి అందేటంత ఎత్తులో ఉన్నాయి. రెండు కొబ్బరికాయలు కోసుకున్నాడు. వాటిని కొండరాళ్ళకేసి కొట్టాడు. అవిలేతకాయలు కావడంతో తేలిగ్గానే పగిలాయి. ఆ నీళ్ళు తాగి, లేతకొబ్బరితిన్నాడు. ఆకలి, దాహం తీరడంతో ప్రాణం లేచినట్లయింది.

చేతికున్న వాచీ చూసుకున్నాడు అనిల్. అది ఆటోమేటిక్ వాచ్ కావడంతో ఆగిపోకుండా టైం చూపిస్తోంది. తారీఖు ముల్లు 12 మీద ఉంది. తాము బోట్లో పిక్నిక్కి బయలుదేరింది 11న. అంటే క్రిందటి రోజున. సమయం 10గంటలు చూపిస్తోంది. అంటే సుమారు ఒకరోజుపాటు అచేతనంగా సముద్రంలో కొట్టుకు వచ్చాడన్న మాట. మరి తిమింగలం వీపుమీదికి ఎలా జేరినట్టు?

ఏమో! మనుష్యులను తినివేసే తిమింగలం తన ప్రాణాలను కాపాడడం ఎంత విచిత్రం! అంతా భగవంతుని దయ కాకపోతే నడి సముద్రంలో పడిపోయిన తాను బ్రతికి బయటపడ్డమేమిటి! అమ్మా నాన్నా కూడా ఇలాగే బ్రతికి బయటపడితే ఎంత బాగుంటుంది! అంతేకాదు తాను వాళ్ళను కలుసుకోవాలి ఎలా? ఎక్కడ?

నెమ్మదిగా లేచి ఆ ద్వీపం మీద జాగ్రత్తగా తిరగసాగాడు అనిల్. అది చాలా చిన్నదీవి. దాని వైశాల్యం గట్టిగా నాలుగు కిలోమీటర్లు కూడా ఉండదు. దానిమీద ఎవరూ ఉన్నట్లు లేదు.

అయితే అక్కడక్కడ కొట్టి పడవేసిన కొబ్బరికాయలు ఉన్నాయి. అవతలివైపు తీరంమీద కొన్ని ఖాళీ విస్తీ సీసాలు కనిపించాయి. అంటే అప్పుడప్పుడు అక్కడికి ఎవరైనా వస్తుంటారన్నమాట. వాళ్ళుచేపల పడవలవాళ్ళో, పిక్నిక్కి వచ్చేవారో ఎవరైనా కావచ్చుననిపించింది అనిల్కి. ఈ లెక్కన అదృష్టం బాగుంటే

ఎవరైనా త్వరలోనే వచ్చి తన ప్రాణాలు కాపాడవచ్చు. తాను బ్రతికి బట్టకట్టే యోగం ఉంది కనుకనే ఇప్పటి వరకూ బ్రతికాడో యేమో:

ద్వీపానికి మరోవైపున కొంచెం దట్టంగా చెట్లు ఉన్నాయి. అక్కడికి వెళ్ళాడు అనిల్. చెట్ల అవతల ఏవో మాటలు - ఏదో అలికిడి అవుతున్నట్లు అనిపించింది. వాళ్లు మామూలు మనుషులో-నరమాంస భక్షకులో-ఆ విషయం తెలుసుకోందే ముందుకి వెళ్లడం మంచిదికాదు. జాగ్రత్తగా నేలమీద బల్లిలా పాకుతూ ముందుకి వెళ్ళాడు అనిల్. నెమ్మదిగా వెళ్లి ఒక పెద్ద చెట్లు వెనకాల నక్కాడు.

అవలివైపున నలుగురు మనుష్యులు తీరం మీదికి ఏవో పెట్టెలు దించుతున్నారు.

కొంచెం దూరంలోనే ఒక ట్రాలర్ కనిపిస్తోంది. వారు దానిలోనే వచ్చారన్నమాట.

చెట్లు చాటునుంచి వాళ్ళని జగ్రత్తగా గమనించసాగాడు అనిల్.

మంచి దుస్తుల్లో వున్న ఇద్దరు ఆ పెట్టెల్ని తెరిపిస్తున్నారు. ఒక దాంట్లో తెల్లని పొడివున్న ప్లాస్టిక్ పాకెట్లు ఉన్నాయి. మరో దాంట్లో బంగారు కడ్డీలు, బిస్కట్లు ఉన్నాయి. పేపర్లలో చదవడం, టి.వి.లో చూడడం వల్ల ఆ పొడి హెరాయిన్ అని ఇట్టే అర్థమయిపోయింది. అనిల్కి. వీళ్ళంతా స్మగ్లర్స్. ఈ దీవిని తమ దొంగ కార్యకలాపాలకు ఉపయోగించుకుంటున్నారన్నమాట. తను అంతకుముందు చూసిన విస్కీ సీసాలు వీళ్ళో, వీళ్లలాంటి వాళ్ళో ఉపయోగించినవై ఉంటాయి. తాను వీళ్ల కంటపడితే ప్రమాదం.

కొంచెం సేపట్లోనే వాళ్లు సరుకుని సర్దుకుని తాము వచ్చిన ట్రాలర్లోనే వెళ్లిపోయారు. సాయం చేయగల మనుష్యులు దగ్గర వుండీ, వాళ్ల సాయం పొందలేని తన దురదృష్టానికి విచారించాడు అనిల్.

వాళ్లు వెళ్లిపోయాక ఒక ఆలోచన వచ్చింది అనిల్కి. అక్కడవున్న ఎండిపోయిన కొబ్బరి ఆకులు రెండు తీసుకొని వాటిమీద బాల్ పెన్తో తన వివరాలు, తాను ఎక్కడో తెలియని ద్వీపంలో చిక్కుకు పోయిన విషయం, అక్కడ స్మగ్లింగ్ కార్యకలాపాలు జరుగుతుండిన వైనం రాసి ఒక ఖాళీ విస్కీ సీసాలో పెట్టి మూత గట్టిగా బిగించాడు.

తర్వాత దానిని బలంగా సముద్రంలోకి విసిరాడు. అది అలలమీద తేలుతూ గాలివాలుకి ఎటో దూరంగా వెళ్లిపోయింది. భారమంతా భగవంతుడిమీద వేశాడు.

ఆ తర్వాత తన షర్టు తీసి ఒక కర్రకు కట్టి గాలిలో ఊపసాగాడు. అది అటునుంచి పోయే ఏ ఓడలోని వారి కంటకాని, పైనుంచి ఎగిరే విమానం కంటకాని పడుతుందేమోనని ఆశ.

* * * *

కళ్లు తెరిచి చూసేసరికి ప్రకాశం. నిర్మలకి చుట్టూ ఎందరో ఆదిమజాతివారు వింతగా చూస్తూ కనిపించారు. వాళ్ళు కళ్ళు తెరవగానే వారిలో వారు ఏదో మాట్లాడుకోసాగారు. ఇద్దరూ నెమ్మదిగా కూర్చుని తాము ఎక్కడ ఉన్నామని సంజ్ఞలతో అడిగారు. వారు ఏదో సంజ్ఞలతో సమాధానం చెప్పారు. కాని అదేమిటో వారికి అర్థం కాలేదు.

అంతలో ఒక పెద్ద ఆయన వింత దుస్తులతో, నెత్తిమీద ఈకల టోపీతో వచ్చాడు. అతను బహుశా ఆ ప్రజల పెద్ద కాబోలు. ఆయన రాగానే అక్కడ మూగిన వారు తప్పుకుని దారి ఇచ్చారు. ఆయన

ప్రకాశాన్ని, నిర్మలనీ చూస్తూ ఏదో అడిగాడు. అదేమిటో వారికి అర్థం కాలేదు.

ఆ తర్వాత అతను తన జాతివారికి ఏదో చెప్పాడు.

వెంటనే వాళ్లు వాళ్లిద్దర్నీ లేవమని సంజ్ఞ చేశారు.

వాళ్లు లేవగానే వెంట ఉండి ఎక్కడికో నడిపించుకుపోయారు.

కొంచెం దూరంలోనే ఒక దేవాలయం వంటిది ఉంది. అందులో భయంకరమైన కాళికమ్మవారి వంటి కొయ్య విగ్రహం ఒకటి ఉంది.

ఆ విగ్రహం ముందు ఆ ఇద్దర్నీ నిలబెట్టారు వాళ్లు.

ఆ దేవతకు తమను బలి ఇస్తారని భయపడ్డారు ప్రకాశం, నిర్మల, అసలే అనిల్ ఏమయ్యాడోనని దిగులుపడ్తున్న వారికి ఈ ఉత్పాతం మిన్ను విరిగి మీదపడ్డట్లయింది.

* * * *

ఆకాశంలో మిలమిల మెరుస్తూ చక్కర్లు కొట్తోంది హెలికాప్టర్. క్రింద నేలమీద నుంచి గుడ్డ ఊపుతున్న అనిల్ దాని కంటపడ్డాడు.

హెలికాప్టర్ నెమ్మదిగా నేలని సమీపించింది. సుమారు ఒక ఇరవై అయిదు అడుగులు ఎత్తున ఉండగానే అందులోంచి త్రాటి నిచ్చిన కిందికి దిగింది. దానిని పట్టుకుని జాగ్రత్తగా హెలికాప్టర్లోకి వెళ్లాడు అనిల్.

ఆ ద్వీపంలో అమ్మవారి విగ్రహం ముందు ఏవో పూజలు జరుగుతున్నాయి. ప్రకాశం, నిర్మలకి బొట్లు పెట్టి మెళ్లో దండలు వేశారు. వారందరూ కూడా బొట్లు పెట్టుకున్నారు.

ఇంతలో అక్కడికి తెల్లని గొను, నల్లని గడ్డం వున్న ఒక క్రైస్తవ ఫాదర్ వచ్చాడు. ఆయన్ని చూడగానే ఆదిమజాతివారు గౌరవంగా నమస్కరిస్తూ ప్రక్కకి తొలిగారు.

ఆయన ఇంగ్లీషులో ప్రకాశంతో మాట్లాడాడు. తన పేరు రెవరెండ్ జాన్సన్ అనీ, ఆ దీవిలో మిషన్ నడుపుతున్నానని చెప్పాడు తమ సంగతంతా క్లుప్తంగా ఆయనకి చెప్పాడు ప్రకాశం. ఆయన ఆదిమజాతివారికి ఏదో చెప్పాడు. వెంటనే వాళ్లు జాన్సన్ కి, ప్రకాశం దంపతులకీ నమస్కరించి వెళ్లిపోయారు.

తర్వాత రెవరెండ్ జాన్సన్ వారిద్దర్నీ తన కాటేజీకి తీసుకువెళ్లాడు. అక్కడే వారికి స్నానాలకీ, భోజనాలకీ ఏర్పాటుచేసాడు. ఈ లోగా వైర్లెస్ లో కార్నికోబార్ తో మాట్లాడాడు. అది అక్కడ నుంచి ఎక్కువ దూరం కాదట.

మరో రెండు గంటలలో హెలికాప్టర్ వచ్చి ప్రకాశంను, నిర్మలను పికప్ చేసుకుంది. ఫాదర్ జాన్సన్ దగ్గర సెలవు తీసుకుని వారు సంతోషంగా వెళ్లిపోయారు. అయితే అనిల్ గురించే వారి దిగులు. ఆ విషయం హెలికాప్టర్ పైలెట్ కి చెప్పారు వారు. సెర్చిపార్టీ ఆ తుఫానులో చిక్కుకుపోయిన వారి గురించి హెలికాప్టర్ లో బయలుదేరిందనీ, వారు అంతటా గాలిస్తున్నారనీ చెప్పాడు.

అనిల్ కార్ నికోబార్ జేరేసరికి అప్పటికే ప్రకాశం, నిర్మలా అక్కడ ఉన్నారు. అనిల్ సజీవంగా రావడం చూసి తమ కళ్ళను తాము నమ్మలేకపోయారువారు. ఇద్దరూ ఎదురెళ్ళి కొడుకుని గాఢంగా

వాటేసుకున్నారు. ఆ ముగ్గురి ఆనందానికీ అవధులు లేవు. ఆ దృశ్యం చూసిన అందరికీ కళ్లు చెమర్చాయి.

ఎప్పుడైతే ప్రకాశం నడుపుతుండిన మోటారు బోటు గల్లంతు అయిదో, దానికోసం సెర్పి పార్టీ బయలుదేరింది.

అయితే రెవరెండ్ జాన్సన్ ఇచ్చిన సమాచారం మూలంగా ప్రకాశం, నిర్మలలను రక్షించడం సులువయింది. అనిల్ తెలివిగా కర్రకి కట్టిన గుడ్డను ఊపుతుండడం వల్ల హెలికాప్టర్ అతన్ని గుర్తించడం సులువయింది.

అనిల్ ఇచ్చిన సమాచారం ఆధారంగా ట్రాప్ చేసి అకస్మాత్తుగా దాడిచేసి స్కగర్స్ ముఠాని అరెస్టు చేయగలిగారు కస్టమ్స్ అధికారులు.

సముద్రంమీద కలిగిన భయంకరమైన అనుభవంతో తిరుగు ప్రయాణాన్ని కూడా విమానంలోనే చేసి క్షేమంగా స్వగృహం చేరుకున్నారు ఆ ముగ్గురూ.

ఆంధ్రభూమి సచిత్ర మాసపత్రిక, జూలై 1990 ☆